



Fil-Qorti Ċivili, Prim'Awla (Malta)
Onor. Imhalef Dr. Doreen Clarke LL.D

Rikors Ġuramentat 1237/2023DC

Anthony Borg u Josephine Borg

vs

L-Awtorita tad-Djar

Illum, 17 ta' Ottubru, 2024

Il-Qorti

Rat **ir-rikors ġuramentat tal-atturi** preżentat fil-31 ta' Ottubru 2023 permezz ta' liema, wara li għamlu referenza għall-kuntratt ta' lokazzjoni mal-Awtorita konvenuta fid-9 ta' Novembru 2012 dwar il-fond ossia appartament numru 6, Daffodils, Triq is-Snajja, Msida talbu lill-Qorti:

Tiddikkjara u tiddeciedi li l-intimata Awtorita` tad-Djar hija responsabbli għall-hsarat kollha sofferti mir-rikorrenti konsegwenza tal-kirja tal-fond flat Nru 6, Daffodils, Triq is-Snajja, Msida, sia dawk strutturali skond ir-rapport tal-Perit Philip Farrugia tal-1 ta' Gunju 2023, kif ukoll danni konsistenti f'telf ta' profitt ta' kera li huma tilfu fuq l-istess fond ghaz-zmien li hadu biex jirrangaw il-fond, sia minhabba telf ta' profitt fi krejjiet u/jew kumpens li huma kienu jircievu kieku l-fond gie konsenjat lura lilhom battal fi tajjeb mat-terminazzjonital-kirja odjerna.

Tillikwida l-hsarat li talvolta soffrew ir-rikorrenti minhabba l-hsarat strutturali għandu l-fond flat Nru 6, Daffodils, Triq is-Snajja, Msida skond ir-rapport tal-Perit Philip Farrugia tal-1 ta' Gunju 2023, kif ukoll danni konsistenti f'telf ta' profitt ta' kera li

huma tilfu fuq l-istess fond ghaz-zmien li biex jirrangaw il-fond, sia minhabba telf ta' profitt fi krejjiet u/jew kumpens li huma kienu jircievu kieku l-fond gie konsenjat lura lilhom battal fi tajjeb mat-terminazzjoni tal-kirja odjerna.

Tikkundanna lill-intimata Awtorita' tad-Djar thallas dik is-somma hekk likwidata minn din l-Onorabbli Qorti, minhabba l-hsarat strutturali li ghandu il-fond flat Nru 6, Daffodils, Triq is-Snajja, Msida skond ir-rapport tal-Perit Philip Farrugia tal-1 ta' Gunju 2023, kif ukoll danni konsistenti f'telf ta' profitt ta' kera li huma tilfu fuq l-istess fond ghaz-zmien li hadu biex jirrangaw il-fond, sia minhabba telf ta' profitt fi krejjiet u/jew kumpens li huma kienu jircievu kieku l-fond gie konsenjat lura lilhom battal fi tajjeb mat-terminazzjoni tal-kirja odjerna.

Rat **ir-risposta ġuramentat tal-Awtorita konvenuta** preżentata fit-12 ta' Dicembru 2023¹ permezz ta' liema fil-waqt li rrifjutat it-talbiet attriċi bħala nfondati fil-fatt u fid-dritt, fost eċċezzjonijiet oħra eċċepiet li:

ghandu jigi kjamat fil-kawza l-okkupant li kien qed okkupa il-fond mertu tal-kawza. U jekk jirrizulta li l-fond soffra danni dawn setghu biss saru mill-inkwilin li qed jokkupa il-fond.²

Rat li permezz ta' rikors preżentat fil-1 ta' Frar 2024³ l-Awtorita konvenuta, b'referenza speċifika għas-sitt eċċezzjoni, talbet li tiġi kjamata in kawża Natasha Kitcher, il-persuna li kienet tokkupa l-fond de quo.

Semgħet lill-partijiet.

Rat l-atti proċesswali.

Ikkunsidrat

Illi mill-atti proċesswali jidher⁴ li fid-9 ta' Novembru 2012 l-atturi konjuġi Borg taw il-fond ossia appartement numru 6, Daffidols, Triq is-Snajja, Msida lill-Awtorita konvenuta, b'titolu ta' lokazzjoni għal perjodu ta' għaxar snin⁵ b'numru ta' kundizzjonijiet fosthom:

¹ A fol 65.

² Eċċezzjoni numru 6.

³ A fol 72.

⁴ F'dawn il-proċeduri għadom ma tressqux provi; hemm biss xi dokumenti annessi mar-rikors promotur.

⁵ Ref Dok A a fol 5.

- li l-inkwilin (l-Awtorita konvenuta) jkollu d-dritt li jissulloka l-fond lill-klienti tiegħu⁶; u
- li fi tmien il-lokazzjoni l-inkwilin (l-Awtorita konvenuta) ikun obligat li jagħti l-fond lura bil-pussess vakanti u fl-istess kundizzjoni li jkun ingħatalha⁷.

Illi mill-atti jidher ukoll li mal-egħluq taż-żmien tal-lokazzjoni l-atturi ngħataw pussess tal-appartament flimkien maċ-ċwieviet; huma jallegaw li l-appartament kien fi stat hażin hafna u kien fih diversi ħsarat. L-atturi fil-fatt interpellaw lill-Awtorita konvenuta biex tersaq għall-likwidazzjoni u ħlas tad-danni minnhom sofferti⁸. L-Awtorita konvenuta rrispondiet b' ittra uffiċjali tagħha⁹ permezz ta' liema fil-waqt li rrifjutaw kwalunkwe responsabbiltà għall-allegati danni, allegat li, mingħajr preġudizzju, offrew somma flus lill-atturi bħala kumpens liema somma ma gietx aċċettata għax kienu qed jippretendu somma akbar.

Illi f'dan l-isfond l-atturi proċedew b'din il-kawża fejn qed jallegaw li l-ħsarat saru minhabba negligenza tal-Awtorita konvenuta, jew b'*culpa in eligendo* u b'*culpa in vigilando* da parti tal-istess Awtorita u ma ġewx riparati minnha.

Illi mill-atti jidher ukoll għal xi perjodu fil-kors tal-lokazzjoni l-fond de quo kien okkupat minn terza persuna u cioè Natasha Kitcher u l-Awtorita konvenuta fil-fatt qed titlob li din il-persuna tiġi kjamata in kawża.

Ikkunsidrat

Illi dwar l-istitut tal-kjamat in kawża huwa ben stabbilit li:

Illi mill-giurisprudenza nostrali jirrizulta li l-istitut tal-kjamat fil-kawża gie utilizzat ai termini tal-Artikolu 961 tal-Kap 12 :-

(1) In linea tradizzjonali sabiex ikun hemm integrità tal-giudizzju, b' mod li l-presenza ta' tali terza persuna tkun indispensabbli għar-re-integrazzjoni u kompletazzjoni tal-proceduri.

(2) Ricentement kien hemm diversi kazi fejn giet ordnata il-kjamata in kawża anke jekk il-giudizzju kien integru, u dan sabiex jigu salvagwardjati d-drittijiet ta' min ikun direttament

⁶ Klawnsola nuru 11.

⁷ Klawnsola numru 8.

⁸ Ref ittra uffiċjali datata 31 ta' Lulju 2023 Dok D a fol 36.

⁹ Datata 22 ta' Awwissu 2023; Dok C a fol 33

interessat fl-ewwel azzjoni giudizzjarja u li aktar warajha iggib azzjoni ohra, bhala konsegwenza taghha (Joseph Riolo pro. et noe vs Carmel Muscat et - A.C. 15.11.1991)”.

Illi din l-ahhar svolta giet introdotta sabiex (a) tigi evitata possibilita ta' giudizzji konfliggenti u rikorsi ghar-rifuzzjonji - “Alfred Zammit Cutajar vs Joseph Formosa” (A.C. 26.6.1961); (b) sabiex l-interess tal-konvenut verso terza persuna jigi protett - “Joseph Calleja vs Av. Joseph Micallef et noe” (P.A. 11.03.1952); (c) ikun fl-interess ta' terza persuna u l-attur, sabiex il-giudizzju jigi osservat sew - “Anthony Cini vs Joseph Demanuele” (A.C. 8.2.1946).

Illi dawn il-kuncetti gew ilkoll ribaditi fis-sentenza fl-ismijiet “Anthony Azzopardi et vs Calcedonio sive Donald Attard et” deciza mill-Qorti tal-Appell fis-27 ta' Jannar 1997, fejn gie ulterjorment sostnut illi:-

“L-interess li jillegittima l-kjamata fil-kawza ghandhu jkun fl-ezitu tal-giudizzju intiz dan l-interess mhux necessarjament fis-sens li l-kjamata in kawza jkun kundannat jew liberat, imma anke fis-sens li jkun jista' jsostni r-ragunijiet ta' l-attur jew tal-konvenut, jew tieghu stess differenti mit-tnejn, jew ghal wiehed jew l-iehor u jipprovoka decizjoni, fil-limiti tal-azzjoni, li tistabilixxi certi fatti u certi drittijiet favorevoli jew kuntrarji ghalih bla ma jigi liberat jew ikkundannat. (Vol.XXXIX.III.889)”.

Illi tant sar espansiv l-istess kuncett tal-kjamata in kawza, dettat mill-pratticita li anke jigu evitati kawzi iddopjati li meta tali necessita tal-kjamata in kawza tigi rikonoxxuta mill-Qorti ssir dover ghall-istess Qorti li tordnah kemm fuq istanza tal-partijiet u anke ex officio.

Li wiehed irid joqghod attent huwa li tali kjamata in kawza ma tintalabx sabiex jigu mtawwla l-proceduri inutilment jew sabiex tigi snaturata l-azzjoni attrici, ghaliex allura l-istitut li inholoq sabiex jaghmel iktar effettiva u esegwibbli decizjoni tal-Qorti, u sabiex ikun hemm integrita tal-giudizzju, u gie estiz sabiex jevita dupjagg u possibitita ta' konflitt ta' decizjonijiet, jitlef ghal

kollox il-pratticita tieghu, u jsir minflok mezz ta' frustrazzjoni ghal min qed jitlob li issir giustizzja mieghu.¹⁰

Illi huwa stabbilit ukoll fil-gurisprudenza li:

Huwa l-attur li jrid jiddeċiedi lil min irid iħarrek għad-danni li allegatament ikun soffra, u jekk irid iħarrek lill-persuna waħda minn aktar, il-konvenut ma jistax jitlob li l-każ jinfetaħ biex jinkludi persuni oħra (li skont hu kienu parti fl-aggressjoni). Il-konvenut jista', jekk irid, jipprova jitfa' r-responsabbiltà fuq terzi minnu indikati, u l-Qorti tkun tenuta teżamina dik id-difiża u jekk issib li l-konvenut ikollu raġun, tista' tilliberah mill-osservanza tal-gudizzju, però l-konvenut ma jistax jipprova jgħaddi t-tort fuq terz meta l-attur ma jridx dan.

*Il-Qorti tqis li l-ligi thalli għal kollox f'idejn il-parti li tiddeċiedi u tagħzel x'għamla ta' kawża tixtieq tressaq. "Dwar dan, lil dik il-parti ma għandu jindaħlilha hadd, għaliex ir-riperkussjonijiet ta' għażla bħal dik jissarrfu fil-piż li dik il-parti trid iġġorr biex tipprova kif imiss dak li tippretendi u dak li titlob" – Xuereb v. Borg et, deċiża minn din il-Qorti fil-25 ta' Ġunju, 2019. F'din il-kawża, l-atturi jishqu li huma biss il-konvenuti li personalment għandhom iwieġbu għat-talbiet tagħhom, u m'għandhomx jiġu mgiegħla jipproċedu kontra persuni oħra li huma ma ħarrkux.*¹¹

Illi fid-degriet mgħoti fil-kawża **Robert Calleja noe vs Emika Maria Watanabe**¹² din il-Qorti kif diversament presjeduta, wara li irribadiet dan il-prinċipju li huwa dritt tal-attur li jagħzel lil min iħarrek u fil-konformt ta' min ifittex rimedju, kompliet biex tikkunsidra l-konsegwenzi ta' din l-għażla f'każ fejn il-konvenut jallega li huma terzi li għandhom jirrispondu għat-talbiet. Dik il-Qorti qalet hekk:

1. Il-qorti tqis li l-ligi thalli għal kollox f'idejn il-parti li tiddeċiedi u tagħzel x'għamla ta' kawża tixtieq tressaq. «Dwar dan, lil dik il-parti ma għandu jindaħlilha hadd, għaliex ir-riperkussjonijiet ta' għażla bħal dik jissarrfu fil-piż li dik il-parti trid iġġorr biex tipprova kif imiss dak li tippretendi u dak li titlob» (**Arthur Xuereb v. Silvio Borg et** deċiża mill-Qorti tal-Appell Superjuri fil-25 ta' Ġunju, 2019);

¹⁰ Ref **Direttur Generali ta' l-Avjazzjonji Civili vs Panta Contracting Limited et** Prim'Awla 18 ta' Novembru 1998; is-sottolinear huwa ta' din il-Qorti.

¹¹ Ref **Avukat Peter Caruana Galizia et vs Yorgen Fenech et**: Apell Superjuri 22 ta' Ġunju 2022.

¹² 5 ta' Novembru 2021.

2. *Sewwasew f'dan il-każ, l-attur nomine qiegħed jishaq li hija biss il-konvenuta li personalment għandha twieġeb għat-talbiet tiegħu u li Salvatore Marzino m'għandu x'jaqsam xejn;*
3. *La dan hu hekk, il-qorti ma tarax raġuni fejjieda għalfejn hija għandha ssejjah fil-kawża lil Salvatore Marzino, li dwaru l-attur nomine ma huwa jfittex l-ebda kundanna. Issa jekk l-attur nomine għandux raġun jew le f'din il-pożizzjoni li ha f'din il-kwistjoni, wieħed irid jaraha fis-sentenza finali wara li l-qorti tisma' l-provi taż-żewġ naħat;*
4. *Naturalment il-fatt li Salvatore Marzino mhux ha jiġi msejjah fil-kawża, dan mhuwiex ha jippreġudika l-jedd tal-konvenuta li tibqa' tiddefendi ruħha billi tgħid li hija tharrket hażin f'din il-kawża għax mhix responsabbli għall-ammonti mitluba mill-attur nomine. Tassew, is-siwi jew le ta' din id-difiża sejra tiġi deċiża fl-għoti tas-sentenza wara li l-partijiet iressqu l-provi u sottomissjonijiet tagħhom;*
5. *Li qed tgħid il-qorti għalissa huwa biss li biex tiddeċiedi din il-kawża bejn il-partijiet hija m'għandhiex bżonn li jidhol fiha wkoll Salvatore Marzino;*

Illi dan id-degriet gie konfermat mill-Qorti tal-Appell¹³:

Dwar id-digriet taċ-ċaħda għall-kjamat fil-kawża ta' Salvatore Marzino, din il-Qorti taqbel miegħu. Is-soċjetà attriċi bbażat il-kawża tagħha fuq relazzjoni kuntrattwali li kellha mal-konvenuta, u l-kawża tagħha tintrebaħ jew tintilef abbażi ta' dik il-kawżali. Kif intwera, jirriżulta li bħala fatt, ir-relazzjoni tas-soċjetà attriċi -kienet biss mal-konvenuta, u dan jikkonferma l-validità tad-digriet issa impunjat.

Illi b'applikazzjoni ta' dan it-tagħlim ġurisprudenzjali huwa ċar li l-Awtorita konvenuta m'għandhiex raġun meta tgħid li Natasha Kitcher għandha tiġi kjamata in kawża. Dan għaliex l-atturi m'għandhomx relazzjoni ġuridika ma Kitcher u jidher li kien għalhekk għażlu li jharrku lill-persuna li magħha kellhom relazzjoni ġuridika, l-Awtorita tad-Djar, li skond l-obbligi minnha assunti kellha tirritorna l-apprtament fl-istess stat li kien. Fil-fatt jidher li l-atturi għażlu li jharrku lill-Awtorita għaliex fil-fehma tagħhom d-danni li

¹³ Sentenza mġhorija fit-12 ta' Lulju 2023

soffrew huma riżultat tan-negligenza tal-Awtorita jew minhabba *culpa in elgendo* jew *culpa in vigilando* da parti tal-Awtorita. Magħmula din l-għażla l-atturi m'għandhomx jiġu mgieghla jipproċedu kontra persuna oħra. Aktar minn hekk il-preżenza o meno ta' Kitcher bħala parti fil-kawża mhiex ser taffettwa d-difiża tal-Awtorita konvenuta, li tista tibqa ssostni t-teżi tagħha li hija giet mħarrka ħazin għaliex mhiex responsabbli għall-ħsarat fl-apartment. Jekk, wara t-trattazzjoni tal-kawża, l-Awtorita konvenuta tingħata raġun it-talbiet tal-attur jiġu miċhuda u hija tiġi liberata. Pero jibqa l-fatt li biex jiżu deċiżi t-talbiet attriċi fil-konfront tal-Awtorita konvenuta mhiex mehtiega l-preżenza ta' Natasha Kitcher bħala parti.

Għal dawn il-motivi l-Qorti tiċhad is-sitt eċċezzjoni tal-konvenuta bl-ispejjeż kontra tagħha, konsegwentement qegħda tiċhad ukoll it-talba tal-Awtorita konvenuta dedotta fir-rikors tal-1 ta' Frar 2024.

DR. DOREEN CLARKE
IMHALLEF

MARVIC PSAILA
DEPUTAT REĠISTRATUR